

## اشارات

پروفیسر خورشید احمد۔ خرم مراد

— اہلِ وطن ایک بار پھر بیٹ بکس کا رخ کر رہے ہیں !  
— آپ ایک بڑا اہم اور تاریخی فیصلہ کرنے جا رہے ہیں۔  
— اور آپ یہ فیصلہ پاکستان اور امتِ مسلمہ کی تاریخ میں ایک بڑے نازک لمحہ پر کر رہے ہیں۔

پاکستان میں صرف آٹھ سال کے قبیل عرصے میں پانچ حکومتیں بن چکی ہیں۔ تین مرتبہ اسمبلیاں منتخب ہو کر ٹوٹ چکی ہیں۔ اس زمانے میں جن لوگوں کے ہاتھوں میں قیادت کی باغ ڈور رہی آپ ان کو، ان کی کارکردگی کو، ان کے کردار اور دلچسپیوں کو، ان کی اپنے ذاتی مفادات کے لیے دوڑ دھوپ اور ملک و ملت کے مسائل کے بارے میں بے حری اور بے توجی کو دیکھ چکے ہیں۔ ان کے ہاتھوں ملکی خزانہ جس طرح لانا، ان کے سائے میں ظلم اور ناالصافیاں جس طرح پروان چڑھیں، ان کے تعاون یا کمزوری سے بیرونی قوتوں کو جس طرح ملک پر اپنے اثرات قائم کرنے اور اپنی مرضی کی پالیسیاں یہاں مسلط کرانے میں کامیابی ہوئی وہ آپ کے سامنے ہیں۔ یہ کوئی ڈھکا چھپا راز نہیں کہ کس طرح مفادا کی جنگ نے سیاسی بے یقینی اور دستوری بحران پیدا کیے۔ اب یہ فیصلہ آپ کو کرنا ہے کہ آپ ان آزمائے ہوئے سیاسی بازی گروں سے نجات چاہتے ہیں اور ایک نئی قیادت بروئے کار لانا چاہتے ہیں جو آپ ہی میں سے ہو اور آپ کے تصور اور عزم کے مطابق پاکستان کی تشکیل و تغیری کرے یا پھر ملک کو ماضی کی طرح ہر سال دو سال کے بعد سیاسی بحران اور معاشی انتشار کا شکار ہوتا دیکھنے کے لیے تیار ہیں؟ آپ جس عالمی تناظر میں اس انتخاب میں جا رہے ہیں وہ بھی غیر معمولی اہمیت کا حامل ہے۔

مسلمان دنیا کو مغربی اقوام، اور خصوصیت سے امریکہ، ایک خیالی خطرے کا ہٹوا دکھا کر، دبائے اور اپنے شکنجه میں کرنے کے درپے ہیں۔ جہاں بھی مسلمان اپنی آزادی اور نظریاتی تشخض کی حفاظت کے لیے سرگرم ہوں وہیں ان کو ہر طرح سے دبائے اور مغلوب کرنے کی کوششیں تیز تر ہو جاتی ہیں۔ مسلمان ملکوں کو ”دہشت پسند“ قرار دیا جا رہا ہے جس کا تمازہ ترین نشانہ ستم سوداں ہے۔ فلسطین پر ”سیلف روں“ کے نام پر من مانا حل مسلط کیا جا رہا ہے اور تمام مسلمان ملکوں پر دباؤ ہے کہ اس معاهدہ ہی کو نہیں بلکہ خود اسرائیل کو بھی تسلیم کرو۔ پاکستان کی امداد تو مدت سے بند ہے، اب چین اور پاکستان کے خلاف نئی معاشری پابندیاں (sanctions) لگائی گئی ہیں اور اندر وطنی طور پر ساری معاشری پالیسیوں کو ورلڈ بنس کر اور آئی ایف کے احکام و شرات (conditionalities) کے مطابق ڈھالنے پر مجبور کیا جا رہا ہے۔ کشمیر میں حق خود ارادت کی تحریک کو کچلنے والے اور مسلمانوں کی نسل کشی (genocide) کے مرکب ہندوستان کے لیے تو ساری مراعات ہیں حتیٰ کہ پر مسلم قانون سے بھی وہ مستثنی ہے، مگر پاکستان پر سارا دباؤ ہے کہ وہ کشمیر کے ان مظلوم بھائیوں کے اس حق کی بھی حمایت نہ کرے جسے سیکیورٹی کونسل اور ساری دنیا تسلیم کر چکی ہے۔ ”دہشت پسند ریاست“ (Terrorist State) کے اعلانیہ کی تلوار ہمارے سر پر لٹک رہی ہے۔ بوسنیا میں مسلمانوں کا قتل عام جاری ہے اور امریکہ اور اقوام متحده کی ساری کوشش یہ ہے کہ مظلوم مسلمان برضاور غبت ظالم سربوں کی بالادستی مان لیں اور اپنے ملک کے حصے بخڑے پر آمادہ ہو جائیں، ورنہ انہیں صفحہ، ہستی سے نیست و نابود کر دیا جائے گا۔ عالمی قوتیں ”نئے عالمی نظام“ کے نام پر ایک نیا سامراجی نظام قائم کرنے پر تلی ہوئی ہیں اور اس کے لیے ترغیب اور ترہیب کا ہر ذریعہ استعمال کیا جا رہا ہے۔ اس سازش کا ایک پہلو یہ بھی ہے کہ مسلم ممالک میں ایسی قیادتیں بروئے کار لائی جائیں جن کے ہاتھوں مغربی اقوام اپنی پالیسیاں بے آسانی مسلمانوں پر مسلط کر سکیں اور اس طرح ”وام ہم رنگ زمیں“ کی حکمتِ عملی پر عمل کر کے ایک بار پھر مسلمانوں کو سیاسی، معاشری اور تہذیبی غلامی کی زنجیریں ایسے ہاتھوں سے پہنوائی جائیں جو ان کو زیور بنا کر اپنی ہی قوم کو پہنادیں۔

یہ بڑا نازک لمحہ ہے اور اس موقع پر ذرا سی لغزش بھی ملک و ملت کے مستقبل کو متاثر کر سکتی ہے۔

یک لمحہ غافل بودم و صد سالہ را ہم دور شد

آج تاریخ کے ایک بڑے نازک لمحے پر آپ اپنے اور اپنی قوم کے مستقبل کا فیصلہ کرنے جا رہے ہیں۔ آپ کا ووٹ اس بات کو طے کرے گا کہ اس ملک کی زمام کارکس کے ہاتھ میں ہو

گی، کاروبار حکومت کون چلائے گا، ملتِ اسلامیہ پاکستان کی قسم بنانے یا بگاڑنے والی پالیسیاں کون وضع کرے گا اور اس کے بیش قیمت وسائل اس کے عام شری اور خصوصیت سے محروم انسانوں کی زندگیوں کو خوشحال بنانے کے لیے استعمال ہوں گے یا ماضی کی طرح چند سو خاندانوں کو مزید طاقت ور بنانے، دولت کو انہی کے ہاتھوں میں محصور رکھنے اور ان کے لیے نیکوں کی چوری، بنکوں کے وسائل کی لوٹ مار اور پلاٹوں اور پرمٹوں کی بارش کے لیے۔

گو آنے والے انتخابات کے اس سیاسی پس منظر سے صرف نظر مشکل ہے جس میں یہ ملک پر مسلط کیے گئے ہیں اور یہ سوالات مسلسل ذہنوں کو پریشان کیے ہوئے ہیں کہ کس طرح ایک مصنوعی بحران پیدا کیا گیا، کس طرح صدرِ مملکت، وزیرِ اعظم اور قائدِ حزبِ اختلاف کی ذاتی انا اور ان کے درمیان اختیارات کے "ھل من مزید" کی دوڑنے سیاسی عدم استحکام پیدا کیا اور پھر کس طرح ان کی ملی بھگت سے امریکہ سے نئی قیادت ملک پر نازل ہوئی۔ یہ سوالات اور ان سے پیدا ہونے والے خدشات بڑے حقیقی اور بڑے اہم ہیں، لیکن ان کے باوجود ہم سمجھتے ہیں کہ یہ بات اپنی جگہ بڑی اہم اور خوش آئند ہے کہ بالآخر انتخابات ہی کے ذریعے ملک کے باشندوں کو اس امر کے فیصلہ کرنے کا اختیار مل رہا ہے کہ آئندہ ان کے حکمران کون ہوں گے؟ یہ اختیار ان کا بنیادی حق ہے۔ ایک طویل مدت تک مختلف بہانوں سے ان کو اس حق سے محروم رکھا گیا۔ لیکن اب ان کا یہ حق آہستہ آہستہ اتنا راست ہو گیا ہے کہ بالآخر فیصلہ کے لیے ان کی طرف رجوع کرنا پڑ رہا ہے اور انشاء اللہ مستقبل میں کسی کو یہ حق چھیننے کی جرات نہ ہو سکے گی۔ گو مغرب کی "جمهوری طاقتیں" اتنی بے باک ہیں کہ جماں جمهوری عمل ان کی مرضی کے خلاف کوئی حقیقی عوامی نمائندہ قیادت بروئے کار لاتا ہے جو ایک طرف اپنے دین و ایمان میں پختہ ہو، جس کا کردار بے داغ ہو اور جو دوسرا طرف اپنے ملک اور ملتِ اسلامیہ کے مفاد کے بارے میں مضبوط ہو کہ بڑی سے بڑی قوت کے دباو کے سامنے ڈٹ جائے تو پھر وہ انتخاب اور جمهوری عمل سب کو بھول جاتے ہیں، جیسا کہ الجزاں میں ہوا۔ لیکن ہمیں یقین ہے کہ پاکستان کے حالات مختلف ہیں اور انشاء اللہ یہاں انتخابی عمل ہی کے ذریعہ صحیح قیادت ابھر کر قوم کے سامنے آئے گی۔

اس احساس اور یقین کے باوجود اس امر سے انکار مشکل ہے کہ ہمارے انتخابی نظام میں الگی خرایاں موجود ہیں جن کی وجہ سے صحیح قیادت کے ابھرنے میں بڑی دقتیں اور مشکلات حاکم ہیں۔ یہاں اکثریت کی تائید کے بغیر بھی عوام کا "نمائندہ" منتخب ہونے کا راستہ پیسہ،

اژورسون، برادری اور گروہی عصیت کی گرفت، میڈیا کا روپ --- یہ ساری باتیں اہم ہیں اور ان کے ساتھ صدیوں کے زوال نے اچھائی اور برائی میں تمیز کی صلاحیت اور ذوق کو بھی متاثر کیا ہے جس کا نوحہ اقبال نے کیا تھا کہ۔

تھا جو ناخوب بدرتھج وہی خوب ہوا  
کہ غلامی میں بدل جاتا ہے قوموں کا ضمیر

دو صدیوں کی غلامی اور خود آزادی کے بعد مغرب کی تہذیبی یلغار کے نتیجہ میں آبادی کے ایک حصہ کو اسلامی تہذیب و ثقافت کے رشتہوں سے کاٹ کر ایک لبل طرزِ زندگی کا رسیا بنایا گیا ہے اور اثرونفوڈ کے سرچشمتوں پر اپنے ایسے تہذیبی و ارث بخاذیے ہیں کہ ان کے زیر اثر ایک عام شری اپنے ایمان اور ضمیر کے مطابق اپنی رائے کا اظہار نہیں کر پاتا، یہی وجہ ہے کہ جہاں جاگیردار اور سرمایہ دار معاشرت کی شہ رگ پر قابض ہوں، چودھری اور تھانیدار عزت و وقار کی دھیان اڑانے پر قادر ہوں، جہاں عدل نایاب ہو اور ظلم عام ہو، "امیر" امیر تر اور غریب، غریب تر ہو رہے ہوں، لوگ کارخانوں پر کارخانے بنائے چلے جا رہے ہوں اور عام آدمی کی دو وقت کی روٹی چھوٹی سے چھوٹی اور گراں سے گراں تر ہوتی جا رہی ہو، جہاں معاشی اصلاح و ترقی کے ہر اقدام کے نتیجہ میں کڑوی گولی "عام شری" ہی کو نگلنا پڑے اور مزید عیش کے لئے "مفادر پرست طبقہ" کے حصہ میں آئیں --- گویا جہاں معاشی و معاشرتی آزادی نہ ہو، وہاں جسموری آزادی کے بطن سے صحیح نتائج پیدا ہونے کی خوش کن امیدیں کیے وابستہ کی جاسکتی ہیں؟

ماضی قریب میں ہونے والے واقعات ہر جگہ، ہر شخص کی رائے پر دور رسم نتائج کے حامل واقعات کے مقابلہ میں زیادہ اثر انداز ہوتے ہیں۔ آج کیا ہوا ہے، اس سے رائے فوراً متاثر ہو جاتی ہے۔ اس رائے سے کل کیا ہو گا، یہ عموماً نگاہوں سے او جھل رہ جاتا ہے۔ حالیہ انتخاب سے پہلے بھی سیاسی سینچ پر جو ڈرامے رچائے جاتے رہے ہیں، بے شمار ناظرین کے ذہنوں پر انہی کی تصاویر نقش ہیں اور وہ مااضی کی تمام خراشوں اور مستقبل کے تمام یقینی خطرات کو نظر انداز کر کے، انہی تصاویر سے مسحور ہو کر ووٹ دینے کی سوچ رہے ہیں۔

پھر اگر لوگوں کے لیے صحیح رائے قائم کرنا اور اس کا اظہار کرنا ممکن بھی ہو جب بھی یہ شبہ اپنی جگہ وزن رکھتا ہے کہ جن قوتوں نے اپنے مقاصد کے لیے ملک کو ان انتخابات میں بتلا کیا ہے وہ مشکل ہی سے لوگوں کی مرضی کے مطابق حکومت بننے دیں گی۔

یہی وجہ ہے کہ ہم یقین سے نہیں کہہ سکتے کہ ان انتخابات کے نتیجہ میں ملک کی حکومتی قیادت میں کوئی انقلابی تبدیلی آجائے گی۔ لیکن ہمیں اللہ تعالیٰ کی ذات سے اس بات کی پوری

امید ہے کہ تحریک اسلامی نے اسلامک فرنٹ کی صورت میں جو انتخابی حکمتِ عملی اختیار کی ہے وہ مستقبل میں انقلابی تبدیلی کی بنیاد ضرور رکھ دے گی۔ اپنے قیام کے پہلے ۱۰۰ دن ہی کے عرصہ میں فرنٹ نے تین بڑی سیاسی تقویں میں سے ایک قوت کا مقام حاصل کر لیا ہے، 'الحمد للہ علی ذالک۔ یہ وہی مقام ہے جس کے امکانات کو بڑے بڑے تجویز نگار قلم زد کرچکے تھے۔ اب وہ بھی اس کا سنجیدگی سے نوٹس لے رہے ہیں۔ آج فرنٹ کے جلو میں ہر حلقة سے لوگ آرہے ہیں۔ اسلام دوست بھی، 'غیر جاندار بھی'، خاموش اکثریت سے بھی اور دونوں کیمپوں سے بھی، لوگ فرنٹ کی طرف آرہے ہیں۔ جب فرنٹ قائم ہوا تھا تو لوگ پوچھتے تھے، '(بڑے بڑے نام لے کر) کون آیا؟ اور ہم یہی کہتے تھے کہ ہم کو نام درکار نہیں، ہمیں عوام سے سروکار ہے۔ چنانچہ اب سب نے دیکھ لیا کہ لوگ جو ق در جو ق فرنٹ میں آرہے ہیں، ان کے نام اخباروں میں تو نہیں چھپ سکتے، لیکن ان کو سر کی آنکھوں سے دیکھا جا سکتا ہے۔ یہ سب کچھ سراسر اللہ تعالیٰ کے فضل و کرم ہی سے ممکن ہوا ہے۔

فرنٹ نے جو مقام حاصل کیا ہے، وہ کتنی سیئوں کی صورت میں کیش ہو سکے گا؟ اس سوال کا جواب تو فی الحال ممکن نہیں۔ ان انتخابات میں اتنے نئے عوامل داخل ہو گئے ہیں کہ ماضی کے تجزیوں اور نتائج کی بنیاد پر کوئی پیش بینی مشکل ہے۔ البتہ ایک بار پھر اس حقیقت کا اعادہ ضروری سمجھتے ہیں کہ چھوٹی یا بڑی برائی سے چکپے رہ کر چند سیئیں لیتے رہنے کا بالآخر حاصل صفر ہے۔ اس وقت اصل مسئلہ چند سیئوں کا نہیں بلکہ ملک کو اس دلمل سے نکلنے کے لیے ایک حقیقی تبادل قوت کو ابھارنے کا ہے، اور یہی فرنٹ کا اصل ہدف ہے۔ فرنٹ نے قوم کے سامنے اس کے اصل ایشوز کو رکھا ہے اور اس طرح اس نے صرف قوم کو صحیح اہداف سے روشناس کیا ہے بلکہ شخصی سیاست کی گرفت سے لنکنے کا راستہ بھی دکھا دیا ہے۔ دونوں بڑی پارٹیاں ایک دوسرے پر الزام تراشی سے آگے نہیں بڑھ سکی ہیں اور ایک دوسرے کو سمندر میں پھینکنے اور غیر ملکوں کا ٹکٹ دلانے کا منظر قوم کے سامنے پیش کر رہی ہیں۔ جب کہ فرنٹ نے مظلوم اور پے ہوئے انسانوں کے حقیقی مسائل اور پاکستان کی آزادی اور نظریہ کے تحفظ کو درپیش چیلنجوں کو قوم کے سامنے رکھا ہے، ان اسباب کی نشاندہی کی ہے جن کی وجہ سے آج تک قوم کے وسائل مخصوص طبقات کے مفاد کے لیے استعمال ہوتے رہے اور عوام اپنی ہی دولت سے محروم رہے، فرنٹ نے ملک کے ان مظلوم عوام کو ایک امید دلاتی ہے اور نئی روشنی دکھاتی ہے جو سیاسی عمل ہی سے ماپوس ہو چکے تھے۔ پھر سب سے بڑھ کر فرنٹ نے عام انسانوں اور متوسط طبقے کے لوگوں کو یہ حوصلہ دیا ہے کہ وہ انتخاب کے میدان میں اتریں اور روایتی قیادت کے

جاگیرداروں، سرمایہ داروں اور بڑے بڑے لیڈروں کا مقابلہ کریں اور اپنا مستقبل خود اپنے ہاتھوں تغیر کرنے کا تجربہ کریں۔ اس نے ملک کی سیاسی فضا کو تبدیل کر دیا ہے۔ اس نے پرانے اندازوں اور ضابطوں کو غیر مؤثر بنا دیا ہے۔ اس نے تبدیلی کا دروازہ کھول دیا ہے ۔۔۔ اور اب تبدیلی انشاء اللہ آکر رہے گی۔

فرنٹ کا منشور اور اس کا پروگرام نے نظام زندگی کا ایک واضح اور حقیقت پسندانہ نقشہ پیش کرتا ہے، جو اس بات کا ثبوت ہے کہ فرنٹ نے محض جذباتی نعروں کا سارا نہیں لیا بلکہ اس کے پروگرام کی پشت پر برسوں کی تحقیق اور علمی اور عملی کاوش کا ذخیرہ موجود ہے۔ اسی طرح فرنٹ نے جو نمائندے قوم کے سامنے پیش کیے ہیں الحمد للہ ان کے دامن بد عنانیوں کے داغ سے پاک ہیں۔ وہ اپنی صاف ستھری زندگیوں کے ساتھ عوام میں روزہ شب گزارنے والے ہیں۔ ان کا تعلق کسی مفاد پرست گروہ، کسی ظالم طبقہ یا خاندان سے نہیں۔ وہ عام انسانوں میں سے ہیں۔ ان کی جڑیں متوسط طبقوں میں ہیں اور ان میں اعلیٰ تعلیم یافتہ، تجربہ کار، پروفیشنلز (Professionals) ۔۔۔ ڈاکٹر، انجینئر، وکیل، علماء، استاد، کارگیر، کسان اور متوسط تاجر شامل ہیں۔ یہ وہ لوگ ہیں جو قوم کے مسائل سے آگاہ ہیں اور ان کو حل کرنے کا عزم اور تجربہ رکھتے ہیں۔ یہی وہ نئی قیادت ہے جو روایتی جاگیرداروں اور سرمایہ داروں کی قیادت سے ملک کو نجات دلا سکتی ہے اور جو ایک بار پھر پوری قوم کو ان مقاصد کے حصول کے لیے تیار کر سکتی ہے جن کے لیے یہ ملک ایک نقید المثال عوامی جدوجہد کے ذریعہ وجود میں آیا تھا۔

پاکستان اسلامی فرنٹ کی دعوت اور اس کی جدوجہد ابھی اپنے ابتدائی مرحلہ میں ہے۔ ہماری نگاہ ۶ اور ۹ اکتوبر پر بھی ہے اور اس کے بعد پر بھی۔ یہ فرنٹ محض کوئی موسمی تنظیم نہیں جو انتخاب کے موسم میں وجود میں آئے اور بس! اس کی پشت پر پچاس سال کی نظریاتی اور تنظیمی جدوجہد ہے اور اس کے سامنے ایک حقیقی، اسلامی، قلائح اور جموروی پاکستان کی تغیر کا معركہ ہے۔ اس کا میدانِ کارپارلیمنٹ اور اسمبلیاں بھی ہیں اور ان کے باہر بھی ہے۔ یہ پاکستان کے گلی اور کوچوں، گھروں اور محلوں، مسجدوں اور مدرسوں، بازاروں اور صنعتی اداروں، کھیت اور چوپالوں میں کام کرنے والوں کا فرنٹ ہے۔ اس کی آواز صرف ایوانوں میں ہی نہیں گلی کوچوں میں بھی گونجے گی۔

فرنٹ کی جدوجہد کو ابھی چند میئنے ہی ہوئے ہیں لیکن مخالفین کے یہاں خطرے کی گھنٹیاں بجتے گلی ہیں اور اس کے خلاف طرح کے محاذ کھڑے کپے جا رہے ہیں۔ پڑھتے ہوئے

اعترافات ایک بار پھر گردش میں آ گئے ہیں۔ چلے ہوئے کارتوسون سے ایک بار پھر دل بھائے جا رہے ہیں۔ پرانے کھلاڑی پھر میدان میں لائے جا رہے ہیں۔ ایک طرف تعاون اور تائید کی باتیں ہوتی ہیں اور دوسری طرف جھوٹے الزامات سے بلیک میل کرنے کا کھیل کھیلا جاتا ہے۔ یہ سب اس بوکھلاہٹ کے مظہر ہیں جو فرنٹ کی دعوت کی مقبولیت نے ان کیمپوں میں پیدا کر دی ہے جو اپنے آپ کو سیاست کے اجارہ دار سمجھتے ہیں اور جن کی کوشش رہی ہے کہ اقتدار انی محدود دائروں میں گردش کرتا رہے۔ نوبت بہ ایں جا رسید کہ عبوری وزیر اعظم صاحب انتخاب سے پہلے ہی اس تجویز کے داعی بن گئے ہیں کہ نواز شریف کی مسلم لیگ اور بینظیر کی پیپلز پارٹی کی مخلوط حکومت قائم ہو جائے۔ اس تجویز سے جہاں ارباب اقتدار کی بوکھلاہٹ ظاہر ہے وہیں اس راز سے بھی پرده اٹھ جاتا ہے (اگر اسے راز سمجھا جائے تو) کہ جو قوتیں موجودہ عبوری حکومت کی پشت پر ہیں --- اور دراصل جناب معین قریشی صاحب کی عبوری حکومت بھی مسلم لیگ، پیپلز پارٹی، اور سابق صدرِ مملکت کے ایماء پر اور تائید سے قائم ہونے والی ایک مخلوط حکومت ہی ہے --- وہ مستقبل کے لیے کیا کیا نقشے بنارہی ہیں۔ اگر ان کی پسندیدہ دونوں پارٹیوں میں سے کوئی ایک واضح اکثریت نہ لے سکے، جس کا غالب امکان ہے، تو اسلامی فرنٹ کو فیصلہ کن روں سے محروم رکھنے کے لیے ابھی سے دونوں کی مخلوط حکومت کا تانا بانا بنا جا رہا ہے۔ یہ وہی نسخہ ہے جس پر ترکی میں عمل ہو چکا ہے اور سلیمان ڈیبل اور بلند ایجوت کی سیکور پارٹیوں کو ملی سلامت کے مقابلہ میں جمع کیا گیا تھا۔ اس پر اسرائیل میں لیکوڈ اور لیبر عمل کرچکے ہیں۔ یہ خالص امریکی نسخہ ہے اور اچھا ہوا کہ معین قریشی صاحب نے انتخاب سے پہلے ہی منصوبہ کے اس حصہ سے پرده اٹھا کر اس حقیقت کو بھی بے نقاب کر دیا کہ بینظیر ہوں یا نواز شریف دونوں ایک ہی امریکی ترکش کے دو تیر ہیں۔

---

ایک لابی بڑے شدود سے اس غلط فہمی میں قوم کو بتلا کرنے کی کوشش کر رہی ہے کہ امریکہ کا اصل گھوڑا پیپلز پارٹی ہے، جب کہ نواز شریف کو اس لیے رخصت کیا گیا کہ وہ امریکہ کے سامنے جھکنے کو تیار نہیں تھے۔ اس صفری اور کبریٰ کا اصل ہدف یہ ہے کہ دین پسند قوتیں کو "وعا" و "کرھا" نواز شریف کا، ان کی تمام وعدہ خلافیوں، ناکامیوں اور بے وفاویوں کے باوجود (جن کا سب اعتراف کرتے ہیں) ساتھ دینا چاہیے ورنہ مذہبی ووث کے بننے کا فائدہ پیپلز پارٹی کو پنج بچے گا۔

مغرب کی سیاست کا جن لوگوں نے گھری نظر سے مطالعہ کیا ہے وہ جانتے ہیں مغربی اقوام

آج جو کھیل اسلامی ممالک میں کھیل رہی ہیں، وہ کثیر جتنی حکمتِ عملی ہے۔ وہ اپنے مقاصد کے حصول کے لیے مکمل طور پر سیکولر اور نسبتاً "ہلکے رنگ کے سیکولر دونوں عناصر کو استعمال کر رہے ہیں اور جس قوت کو وہ "بنیاد پرست" (Fundamentalist) کہتے ہیں اس کا راستہ روکنے کے لیے ان دونوں عناصر کی بیک وقت پشت پناہی کرتے ہیں تاکہ ان میں سے کوئی نہ کوئی ضرور کامیاب ہو جائے۔ ترکی میں گرسل کے مارشل لاء سے قبل ری پبلکن پارٹی اور ڈیموکریٹک پارٹی، اس کے بعد کے جمہوری دور میں جمیں پارٹی (ڈیمپل) اور ری پبلکن پبلپلپارٹی (ایجوت) اور ایروین کے مارشل لاء کے بعد ترگت اوزال کی مدریلنڈ پارٹی، ڈیمپل کی جماعت اور انونو کی سو شل ڈیموکریٹک پارٹیاں اور ان کی مخلوط حکومتیں اس حکمتِ عملی کی واضح مثال ہیں۔

محترم میاں نواز شریف نے اقتدار میں آتے ہی محترمہ عابدہ حسین کو دینی سیاسی قوتوں کی شدید مخالفت کے باوجود امریکہ میں سفیر مقرر کیا۔ موصوف نے وہاں جس حکمتِ عملی پر شدت سے عمل کیا وہ یہ تھی کہ اب پاکستان میں سیاسی اور فوجی دونوں قیادتیں لبرل ہیں، جو امریکہ کی بہترین معاون قوت ہیں۔ اسرائیل کو تسلیم کرنے کے بارے میں بھی جو موقف محترمہ نے اختیار کیا سب کو معلوم ہے اور شروع میں جناب نواز شریف صاحب نے ان کے بیان کا انکار کیا، لیکن جب اصل بیان کا ٹیپ خود محترمہ کی آواز میں فراہم کر دیا گیا، تو خاموش ہو گئے، لیکن کوئی اقدام نہیں کیا۔ کشکول گدائی توڑنے کا بست بلند بانگ انداز میں اعلان کیا لیکن درلذہ بُک اور آئی ایم ایف کا پیکچر وزارتِ خزانہ نے اسی طرح قبول کیا جس طرح پی پی کی حکومت نے کیا تھا۔ بیرونی امداد اسی طرح عملًا حاصل کی اور نواز شریف صاحب کی حکومت کے دور میں ۹۰-۹۲ سے ۹۲-۹۳ تک بیرونی قرضوں کی پوزیشن یہ رہی:

سال	قرضے۔ وعدہ	حاصل شدہ قرضہ
۹۰-۹۱	۲.۵۷۶ بیلین ڈالر	۲.۱۵۶ بیلین ڈالر
۹۱-۹۲	۲.۶۸۹ بیلین ڈالر	۲.۳۷ بیلین ڈالر
۹۲-۹۳	۲.۸۰۵ بیلین ڈالر	۲.۳۳۱ بیلین ڈالر

(حوالہ پاکستان ایکونومنک سروے ۹۲-۹۳ صفحہ ۱۷۵)

اس کے علاوہ وہ پانچ بیلین ڈالر کے قرضے ہیں جو وقت طور پر مبادله خارجہ کی ضرورت کو پورا کرنے کے لیے تجارتی بنکوں سے حاصل کیے گئے نیز اس میں وہ رقم بھی شامل ہے جو بیرونی اکاؤنٹس میں بطور Deposit وصول ہوئی اور جو ایک لازمی ادائیگی (Liability) ہے، ملاحظہ ہو ڈاکٹر محبوب الحق کا

مضمون، "A National Debt Strategy" (The News 23 Sep 1993) "ڈاکٹر محبوب الحق جو جناب

نواز شریف کے قریبی ساتھی ہیں، اس مضمون میں لکھتے ہیں،

اصل مشکل گزشتہ چند سالوں میں پیدا ہوئی ہے اور اس کی وجہ وہ قلیل المیعاد واجبات

ہیں جن کی مجموعی مالیت پانچ ارب ڈالر ہے۔ اس کا سبب زرمبادلہ کی جمع شدہ رقم

اور تجارتی بینک سے حاصل کردہ قلیل المیعاد قرضے ہیں۔ یہ وہ چیز ہے جس نے

زرمبادلہ کے ذخرا ناکافی ہونے کی وجہ سے ملک کو مالی دیوالیہ پن کی حد تک پہنچا دیا

ہے۔

ڈاکٹر محبوب الحق کا یہ سریلیکٹ صرف نواز حکومت کی مالی معاملات میں شدید غیرذمہ داری

ہی پر مرِ تقدیق ثبت نہیں کرتا بلکہ اوپر کے تمام اعداد و شمار اس عملی تعاون اور مدد کا بھی منہ

بولتا ہوتا ہیں جو امریکہ اور مغربی ممالک اس حکومت کو اس پورے عرصے میں دیتے رہے۔ یہی

وجہ ہے کہ ۹۰-۹۱ اور ۹۲-۹۳ کے درمیان پیروی مقروظیت (Indebtedness) میں نمایاں

اضافہ ہوا جو مندرجہ ذیل اعداد و شمار سے ظاہر ہے:

#### مقروظیت کی حالت (Total Debt outstanding)

سال	کلی	موصول شدہ	زیر وصولی
۱۹۸۹-۹۰	۱۵۰۹۷۹	۸۲۷۹	۲۳۰۳۷۳
۱۹۹۲-۹۳	۱۸۰۳۲۳	۹۸۵۰	۲۸۰۲۷۳

(حوالہ پاکستان ایکونوک سروے ۶ ۹۲-۹۳ صفحہ ۱۷۵)

اگر خارجہ پالیسی پر نظر ڈالیں تو صاف نظر آتا ہے کہ ہم نے عملًا اس زمانہ میں امریکہ کے طیفی کی حیثیت اختیار کر لی تھی۔ گلف کی جنگ میں جو کوار رہا اگر اسے نظر انداز بھی کر دیا جائے تو بھی اس کی کیا توجیہ ہے کہ صومالیہ میں جہاں امریکہ خالص استعاری مقاصد سے گیا، ہم اس کی فوج کا ہراول دستہ ہیں۔ غصب ہے کہ صومالیہ میں مقیم فوجوں میں سے، جو بظاہر اقوام متحده لیکن عملًا امریکہ کے حکم کے تحت کام کر رہی ہیں، ۲۲ ممالک کی فوجوں کی اکثریت نے امریکہ کے حکم پر لڑائی اور حملوں میں شرکت سے معدورت کی ہے۔ جرمنی نے شروع ہی سے اور اٹلی نے چند دن لڑ کر اپنا یہ حق منوایا ہے، تقریباً تمام عرب اور افریقی ممالک کی فوجیں بھی صرف امدادی کام کی ذمہ دار ہیں لڑائی میں شریک نہیں، لیکن پاکستان کی پانچ ہزار سے زیادہ فوج امریکہ کے مقاصد کی آلہ کار بنی ہوئی ہے۔ اس پر سینٹ میں شدید گرفت کی گئی لیکن نواز

حکومت کی پالیسی میں کوئی تبدیلی نہ آئی اور آج تک نہیں آئی ہے۔ اسی طرح افغانستان کے معاملہ کو لجھیے۔ معاهدہ پشاور خالص امریکی دباؤ کے تحت اور اس کے اہداف کے حصول کے لیے کرایا گیا اور بالآخر ایک ہی سال میں سب کو تسلیم کرنا پڑا کہ وہ معاهدہ فساد کی جڑ بنا اور افغانوں کو مزید باشندے اور لڑانے کا ذریعہ ہوا۔ یہ بات ریکارڈ پر ہے کہ کشمیر کے معاملہ میں امریکہ کی دخل اندازی کے آگے جھکا گیا۔ ISI کے سپربراہ اور ایک اور جنیل کی تبدیلی خود امریکی وزارت خارجہ کے ترجمان کے مطابق ان کی خوشنودی کے حصول کے لیے کی گئی۔ اس سے زیادہ تفصیل دینا ملک کے مفاد میں نہیں لیکن یہ حقیقت ہے کہ کشمیر کے معاملہ میں ایسے ایسے پینترے بدلتے گئے اور ایسے ایسے ڈرامے رچائے گئے کہ جب وقت آئے گا اور حقائق قوم کے سامنے آئیں گے تو معلوم ہو گا کہ کشمیر کی آزادی کی قسم کھانے والوں نے وقت آنے پر کس "جرات" کا مظاہرہ کیا اور اس وقت جب مقبوضہ کشمیر میں مسلمان مجاہد اپنی جانوں کا نذرانہ پیش کر رہے تھے پاکستان کی قیادت آنکھ مچوں کا کیا کھیل کھیل رہی تھی اور "تھڑہ آپشن" تک کے لیے تیار تھی۔ جہاں تک امریکہ کی خوشنودی کے حصول اور اس کی شرائط پر سرتسلیم خم کرنے کا تعلق ہے دونوں بڑی پارٹیاں ایک دوسرے سے سبقت لینے کی کوشش کرتی رہی ہیں اور جو اسلام پسندی کے دعوے دار ہیں ان کے نمائندوں نے تو یہاں تک کہا، اور اس کا دستاویزی ثبوت بھی موجود ہے، کہ ساری خرابی کی جڑ جماعتِ اسلامی ہے!

اب اگر کوئی ہمیں یہ سمجھانے آتا ہے کہ نواز مسلم لیگ کا ساتھ دے کر امریکہ کے عزم کے آگے بند باندھا جاسکتا ہے تو یا وہ حقائق سے واقف نہیں اور جو geo political کھیل کھیلا جا رہا ہے اس کا اسے اور اس کی پوزیشن میں نہ ہو تو پھر دونوں کی "مخلوط حکومت" قائم کرنے کی بے نیاز ہو گیا ہے۔

اس پس منظر میں یہ بات سمجھنا شاید مشکل نہ ہو کہ اگر دونوں میں سے کوئی بھی اکثریت حاصل کر لیتا ہے تو اسے امریکہ کی آشیرواد حاصل ہوگی اور متبادل بھی اس کا ہمنوا ہو گا۔ اگر دونوں میں سے کوئی بھی اس پوزیشن میں نہ ہو تو پھر دونوں کی "مخلوط حکومت" قائم کرنے کی کوشش کی جائے گی۔ اس پس منظر میں سہ ماہی نگران حکومت بڑے بڑے مستقل اور طویل المدت اقدامات کر رہی ہے۔ معاشی پیکچر کے بارے میں تو عبوری وزیر اعظم نے تین بار اور ان کے وزیر خزانہ اور وزیر اطلاعات نے متعدد بار یہ اعلان کیا ہے کہ میاں نواز شریف صاحب اور محترمہ بے نظیر صاحبہ دونوں سے مشورہ ہوا تھا اور دونوں ہی نے کوئی اعتراض نہیں کیا۔ سابق وزیر خزانہ سرتاج عزیز صاحب نے بھی بیان دیا ہے کہ موجودہ حکومت بڑی حد تک ہماری

ہی پالیسیوں پر عمل کر رہی ہے، ورلڈ بینک کے نمائندے بھی کہہ رہے ہیں کہ مارچ ۱۹۹۳ میں نواز حکومت کے وزیر خزانہ نے پیکیج کے بڑے بڑے حصوں پر اتفاق کیا تھا، پھر مئی ۱۹۹۳ میں پی پی کے وزیر خزانہ جناب فاروق الحاری نے اسے قبول کیا اور بالآخر عبوری وزیر اعظم معین قریشی صاحب نے اسے جولائی ۱۹۹۳ میں نافذ کیا۔ یہ ہے ان لوگوں کے ہاتھوں پاکستان کی معاشی پالیسی سازی کا رنگ و آہنگ اور یہ ہے ہماری معاشی اور سیاسی آزادی کا حدود اربعہ۔

تیرے نشرت کی زد شربانِ قیسِ ناتوان تک ہے!

---

حالیہ انتخابی مضم کے نتیجہ میں اسلامک فرنٹ ایک مضبوط عوامی قوت بن جائے، تب ہی ان عگین خطرات کے تدارک کی کوئی صورت پیدا ہو سکتی ہے جو ملک و ملت کو درپیش ہیں۔ ورنہ اس ملک میں ایک زبردست خلا ہو گا۔ وہ مخلص اور درمند محب دین و وطن عناصر جو آج گوناگوں قسم کے مخالفوں کا شکار ہو کر فرنٹ کی اہمیت اور ضرورت کو سمجھنے سے قاصر ہیں، اس کی انتخابی حکمت عملی سے ناراض ہیں، خیر کے بجائے چھوٹی برائی کا ساتھ دینے پر مصر ہیں، کہیں گاہوں میں بیٹھ کر اپنوں پر تیر چلانے سے بھی دریغ نہیں کر رہے۔ اغلب ہے کہ ان کو وہ منظر بھی دیکھنا پڑے جب چھوٹی اور بڑی برائی بن جائیں، اور یہ پرده بھی چاک ہو جائے کہ کون امریکہ کے ہٹانے سے ہٹا، کس سے امریکہ ناراض ہے، اور کس کو وہ پاکستان میں برسر اقتدار لانا چاہتا ہے۔ یَوْمَ تُلَيِّ السَّرَّائِفُ (الطارق: ۸۶)؛ جس روز پوشیدہ اسرار کی جانچ پڑتا ہو گی) تو آخرت میں وقوع پذیر ہو گا، لیکن کیا عجب کہ کچھ پرده اس دنیا میں بھی چاک ہو جائے۔

---

انتخابات میں حصہ لینے والوں کی خوبیوں اور خامیوں اور ان کے ماضی اور حال سے ووڑ بڑی حد تک واقف ہو گئے ہیں۔ اخبارات میں بھی کھل کر بھیشیں ہو رہی ہیں۔ بینکوں کے نادھنڈ گان کی فہرست، انکم نیکس چرانے والوں کی فہرست، کو آپریٹوں کے مظلوم ڈیپاٹیزیٹز کی رقم کو ہضم کرنے والوں اور ان سے ناجائز فائدہ اٹھانے والوں کی فہرستیں، پلاؤں اور پرمٹوں کی تقسیم کرنے والوں اور ان کو وصول کرنے والوں کی فہرستیں، بجلی، گیس، پانی اور سرکاری مکانات کی رقم نہ ادا کر نیوالوں کی فہرستیں۔ کس کس فہرست کا ذکر کیا جائے۔ اہلِ سیاست اور اہلِ دولت و ثروت کی جو تصویر قوم کے سامنے آئی ہے، اس نے تو سب کچا چھٹا کھوں کر رکھ دیا ہے۔ ایک آئینہ ہے جس میں ہر ایک کی تصویر دیکھی جا سکتی ہے۔ آج ووڑ کو اپنے اپنے ملک کے مستقبل کا فیصلہ

کرتے وقت سابقہ حکمرانوں اور مستقبل کے دعوے داروں کو دو ہی میزان پر پرکھنا چاہیے۔ ایک پالیسی اور دوسرے کردار اور صلاحیت۔

ہم اب ان دونوں ہی پہلوؤں سے چند گزارشات اپنے ہم وطنوں سے کرنا چاہتے ہیں، خصوصیت سے ان تمام بھائیوں اور بھنوں سے جن کے ووٹ سے ملک کے مستقبل کا فیصلہ ہونا ہے۔

۱- آپ جس کو حکومت کرنے کے لیے ووٹ دیتے ہیں، ملک کے سارے وسائل آپ اس کے سپرد کرتے ہیں۔ یہ وسائل آپ کامال ہیں، ان کو آپ کی فلاح و بہبود کے لیے خرچ ہونا چاہیے۔ اسلام کی رو سے ان وسائل کی حیثیت مالِ یتیم کی ہے۔ جن کو اپنی گزر ببر کے لیے اس مال کی حاجت نہ ہو، ان کا اس سے بچنا ہی اولیٰ ہے۔ مَنْ كَانَ غَنِيًّا فَلُيَسْتَعْفُ (النساء ۶:۳) ”یتیم کا جو سرپرست مالدار ہو وہ پرہیز گاری سے کام لے۔“ اور جو اس مال کو ناجائز کھاتے ہیں، وہ دراصل اپنے پیٹ میں آگ کے انگارے بھرتے ہیں۔

رَأَنَّ اللَّذِينَ يَا كُلُونَ أَمْوَالَ الْيَتَامَى فُلُمًا إِنَّمَا يَا كُلُونَ فِي بُطُونِهِمْ نَارًا ۝ وَسَيُصْلَوْنَ سَعِيرًا

(النساء ۱۰:۳)

جو لوگ ظلم کے ساتھ یتیموں کے مال کھاتے ہیں درحقیقت وہ اپنے پیٹ آگ سے بھرتے ہیں اور وہ ضرور جننم کی بھڑکتی ہوئی آگ میں جھوکنے جائیں گے۔

آج جو لوگ آپ کے خیر خواہ بن کر اور آپ کی ترقی اور فلاح و بہبود کا نعرو لگا کر آپ کے ووٹ کے طلب گار ہیں، جو دونوں بڑے فریقین سے تعلق رکھتے ہیں، وہ گزشتہ ۱۵ سالوں میں کبھی نہ کبھی، آپ کے پاکستان کے بیش قیمت اموال کے، اموالِ یتامی کے، امین و غیر ان رہے ہیں۔ یہ کس طرح آپ کا مال لوٹ کھوٹ کر کھاتے رہے ہیں، آپ اس سے بخوبی واقف رہے ہیں۔ لیکن اب آپ کے سامنے ان کا اعمال نامہ ہے۔ آپ نے دیکھا کہ انہوں نے کس جرات اور بے دردی سے قوم کے وسائل کو لوٹا، ان کو اپنے ذاتی فائدہ کے لیے استعمال کیا۔ مالِ یتیم کو اپنے اور اپنے دوستوں کے لیے حلال کیا اور اصل یتیم بلکہ اور تڑپتے رہے، انہوں نے بیت المال کو بھی نہ چھوڑا، زکوٰۃ فندہ بھی ان کی دسترس سے نہ بچا، اگر غریبوں کو کچھ دیا بھی تو اس کی تشریف اس سے زیادہ کی۔ انہوں نے سرکاری خزانہ کو ذاتی عیش و عشرت کے لیے استعمال کیا۔ ان کی شاہ خرچیوں کا اندازہ اس سے سمجھیے کہ اپنے گھروں کی نیباش، اپنے اور اپنے عزیزوں کے علاج، اپنے بیرونی سفروں پر درجنوں افراد کی سیرو تفریق، غرض کمال کمال انہوں نے قومی خزانے کو لٹایا۔ صرف ایک مثال اس ہوائی جماز کی ہے جو وزیر اعظم صاحب نے عین اس وقت جب ملک سیالاب میں ڈوبा ہوا

تھا ایک ارب ۳۸ کروڑ روپے کی خطیر رقم خرچ کر کے اپنے سفر کے لیے قومی خزانے سے حاصل کیا۔ حالانکہ اس سے پہلے ایک خصوصی ہوائی جہاز موجود تھا جس کی نیباش (renovation) ان سے پہلے محترمہ بے نظیر صاحب نے تین کروڑ کی رقم سرکاری خزانہ سے خرچ کر کے کرائی تھی۔ صرف اس ایک جہاز کی رقم سے تین ہزار سکول پاکستان کے ان بچوں اور بچیوں کے لیے کھل سکتے تھے جو تعلیم سے محروم ہیں اور اس سے کم از کم ۱۵ ہزار افراد کو ان سکولوں میں روزگار میر آ سکتا تھا۔

کیا آپ ایک بار پھر انہی لوگوں کے ہاتھوں میں اپنے اموال اور اپنی امانتیں دینے کو تیار ہیں؟ وہ اموال جن سے آپ کو روزگار مل سکتا ہے، ٹریکٹر مل سکتے ہیں، کھاد اور بیج مل سکتے ہیں، سڑکیں بن سکتی ہیں، آپ کے گاؤں کے سکولوں پر چھت پڑ سکتی ہے، اور بچوں کے بیٹھنے کے لیے پینجھیں خریدی جاسکتی ہیں۔ فیصلہ آپ کا ہے، مقدار بھی آپ کا، جو آپ کے ہاتھوں میں ہے۔

۲۔ جو لوگ آپ سے ووٹ کے طلب گار ہیں ان میں وہ لوگ بھی ہیں، خصوصیت سے دونوں سابق حکمران پارٹیوں یعنی پیپلز پارٹی اور نواز لیگ سے وابستہ لوگ، جن کی عملی کارکردگی آپ دیکھ چکے ہیں، ان کے وعدوں کو ان کے عمل کی کسوٹی پر پڑھیں۔ پیپلز پارٹی دو بار بر سراقتدار رہ چکی

ہے۔ ۱۹۷۲ سے ۷۷ تک اور پھر دسمبر ۱۹۸۸ سے اگست ۱۹۹۰ تک دونوں ادوار کا بے لگ جائزہ لیجیے۔ انقلابی اصلاحات کے نام پر ملک کا کس بے وردی سے استھنا کیا گیا۔ ۷۷-۷۸ کے دوران قومی دولت (GDP) میں اضافہ ۷.۲% فیصدی ہوا جو گزشتہ دہائی کے اوسع سے کمیں کم ہے، لیکن زراعت میں اضافہ کا اوسع صرف ۲.۱% اور بڑی صنعت میں اضافہ کا اوسع صرف ۲.۳۹% تھا۔ بیرونی قرضوں کا بار اس زمانہ میں ۷.۳ بلین ڈالر سے بڑھ کر ۶.۳۳ بلین ڈالر ہوا۔ یعنی تقریباً سو فیصدی کا اضافہ۔ اس زمانہ میں افراطِ زر یعنی منگل ۱۷ اوسٹ ۱۷ اسالانہ رہا۔ یہ تھا پیپلز پارٹی کا اولین دور جس کی خرایوں اور فساد کی سزا ملک آج تک بھگت رہا ہے۔

محترمہ بے نظیر صاحبہ کا دور حکومت بھی معاشی اور سیاسی ہر دو پہلوؤں سے تباہ کن رہا۔ ملک کی معاشی آزادی کا سودا ورلڈ بینک کے ہاتھوں کر دیا گیا۔ بے روزگاری میں مسلسل اضافہ ہوا۔ قومی پیداوار میں اضافہ کی شرح پست رہی یعنی ۳.۸۱% (۱۹۸۸-۸۹) اور ۳.۵% (۱۹۸۹-۹۰) جبکہ ۱۹۸۹-۹۰ میں اضافہ کی مقابلہ میں مالیاتی assets میں اضافہ تین گنا ہوا جس کے نتیجہ میں ۱۹۹۰ میں افراطِ زر دو گنا ہو گیا یعنی ۶ فیصدی سے بڑھ کر ۱۲.۰ فیصدی اندرونی قرضوں میں ان ۲۰ ماہ میں اضافہ تقریباً ۹ ارب روپے کا ہوا یعنی جو نیجو صاحب کے دور میں اندرونی قرضوں کا بوجھ ۲۹۰ بلین روپے تھا جو ان ۲۰ ماہ میں بڑھ کر ۳۸۱ بلین ہو گیا۔ بیرونی قرضوں میں بھی تقریباً سوا

دو ارب ڈالر کا اضافہ ہوا یعنی کل بیرونی قرضہ ۱۲.۹ ارب ڈالر سے بڑھ کر ۱۵.۲ ارب ڈالر پر پہنچ گیا۔ سب سے خطرناک پہلو ملک کی معیشت پر IMF کی گرفت اور معاشی پالیسی کا آئی ایم ایف کی شرائط کے تابع ہو جانا ہے۔

پھر جس بے اصولی اور خود پسندی کا مظاہرہ اس دور میں ہوا وہ تشویش ناک ہے۔ اقتدار سنبھالتے ہی بلا تحقیق مجرموں کی ایک بڑی تعداد کو رہا کر دیا گیا۔ سرکاری عمدوں پر استحقاق کے بغیر اور تمام قواعد و ضوابط کو نظر انداز کر کے ہزاروں ”جیالوں“ کا تقرر عمل میں آیا۔ اسیٹ بینک کے گورنر کو اس لیے بر طرف کر دیا گیا کہ اس نے خلافِ ضابطہ تقریبوں کے بارے میں تسلیم سے کام لیا۔ بینکوں کو وزیر اعظم کے دفتر ہی نہیں ان کے گھر کے تابع کر دیا گیا اور وزیر اعظم صاحبہ کے شوہر نے قرضوں کے پورے نظام کی بائیں سنبھال لیں۔ جس بینک نے کچھ بھی چون و چرا کی اس کے سربراہ کو بیک بینی دو دگوش فارغ کر دیا گیا اور اس میں ڈی ایم قریشی جیسے بین الاقوامی شرت کے بینکر تک کونہ بخشا گیا۔ غرض معیشت کے ہر شعبے میں اس طرح دخل اندازی کی گئی کہ کوئی اصول، کوئی ضابطہ باقی نہ رہا۔ بد عنوانی اور کرپشن نے پورے ملک کو اپنی گرفت میں لے لیا۔

وزیر اعظم صاحبہ کے سیکریٹ کے اخراجات (۸۹ - ۱۹۸۸) ۵.۳ کروڑ روپے سے بڑھ کر (۹۰ - ۱۹۸۹) ۹ کروڑ ہو گئے۔ اور ان کی ذاتی حفاظت کا عملہ ۷۸۲ افراد پر مشتمل تھا۔ صرف سیکیورٹی پر ڈیڑھ کروڑ روپے سالانہ خرچ ہو رہے تھے۔ وزیر اعظم صاحبہ کے گھر پر صرف روز مرہ کے اخراجات ایک لاکھ ۸ ہزار روپے مہانہ آرہے تھے۔

نواز شریف صاحب نے اس وعدے کے ساتھ ۱۹۹۰ میں اقتدار سنبھالا کہ وہ کشکول گدائی توڑ دیں گے اور ملک کو خود کفیل بنا دیں گے۔ ایک تاجر وزیر اعظم سے توقع تھی کہ کم از کم معاشی معاملات کو سلبھانے میں دوسروں پر سبقت لے جائے گا۔ لیکن ہوا کیا؟ ملکی پیداوار یعنی GDP میں اضافہ کی رفتار جس کا ہدف ۷ فیصدی سالانہ تھا صرف ۵.۳۲% رہی۔ جبکہ ۹۰-۱۹۸۰ کا اوسط اضافہ ۶ فیصدی رہا ہے۔ ۹۳-۱۹۹۲ میں قومی پیداوار میں اضافہ صرف ۳.۰۳ فیصدی تھا جو گزشتہ دس سال میں سب سے کم اضافہ ہے۔

زراعت کی حالت سب سے خراب رہی۔ آخری سال میں زراعت میں پیداوار عملہ ۳.۸۹ فیصدی کم ہو گئی۔ زرعی پالیسی کے تین پیکچے کا کوئی اثر زرعی پیداوار پر نظر نہیں آتا۔ بڑی صنعت کی ترقی کا وزیر اعظم کو بہت دعویٰ ہے لیکن حقائق ان دعووں کی تصدیق نہیں کرتے۔ ۹۱-۱۹۹۱ میں صنعتی سکیڑ میں اضافہ ۸.۸۲ فیصدی ہوا تھا جو ۹۳-۱۹۹۲ میں صرف ۵.۳۳ فیصدی رہ

گیا۔

۱۹۹۲-۹۳ پاکستان کی حالیہ تاریخ کا وہ سال ہے جس میں گزشتہ دس سال میں پہلی بار فی کس سالانہ آمدنی میں ۱۰ روپے کی کمی واقع ہوئی، ورنہ ماضی میں خواہ اضافہ کم ہو یا زیادہ، ہر سال کچھ نہ کچھ اضافہ ہی ہوا کرتا تھا۔

بُنڈم، تیل، دالیں اور خوردنی تیل کے باب میں ملک برابر درآمدات کا محتاج رہا ہے۔ اور سال گزشتہ میں تو ۲ ملین شن گندم درآمد کرنا پڑی۔

بجٹ کا خسارہ اس پورے دور کا سب سے بڑا مسئلہ رہا ہے۔ حکومت کی گرفت خرچوں پر نہایت ڈھیلی رہی اور قرض اور نوٹ چھاپ کر معاشی ترقی اور خوشحالی کا ڈھونگ رچایا گیا۔ ۱۹۸۵-۸۶ میں بجٹ کا خسارہ ۳۹ بلین روپے تھا، جو بے نظیر صاحبہ کے آخری سال (۱۹۸۹-۹۰) میں ۵۶.۵۶ بلین تک پہنچ گیا تھا۔ مگر ۱۹۹۲-۹۳ میں نواز حکومت کی غلط معاشی پالیسیوں کے سبب یہ خسارہ ۹۵ بلین ہو گیا اور ۱۹۹۳-۹۴ کے بجٹ میں ۱۲۵ بلین کا خسارہ متوقع ہے۔ اسی طرح تجارت کا توازن برابر خراب ہوا ہے اور ۱.۵ بلین ڈالر سے بڑھ کر ۳.۳ بلین ڈالر ہو گیا جس کی بڑی وجہ روئی اور چاول کی برآمد میں کمی ہے اور پیلی ٹیکسی سیکیم کے لیے مناسب منصوبہ بندی کے فقدان کی وجہ سے ایک ہی سال میں ۵۰۰ ملین ڈالر کی عام کاروں اور دوسری vehicles کی درآمد کے علاوہ پیلی ٹیکسی پر ۵۰ ملین سے ایک بلین ڈالر تک کا اضافہ صرف بشكل متبادلہ خارجہ ہے۔

خود انحصاری کے دعوے داروں کے زمانہ میں یہودی قرضوں میں اضافہ ہوا ہے اس کا ذکر ہم اور کرپکے ہیں۔ اس پر مستراد اندر یونی قرضوں کا اضافہ ہے جو ۱۹۹۰ میں ۳۸۱ بلین روپے سے بڑھ کر ۹۳-۹۴ میں ۶۰ بلین تک پہنچ گیا ہے۔ یعنی ۳۰ ماہ میں تقریباً ۲۰ بلین روپے کا اضافہ! نئے روزگار کی فراہمی کے بارے میں بھی بڑے دعوے کیے جا رہے ہیں، لیکن حقیقت یہ ہے کہ صنعت، زراعت، اور دوسرے تمام دائروں میں رونما ہونے والے موقع روزگار کے مقابلے میں ہر سال اس سے دو گنا افراد قومی لیبرفورس میں داخل ہو رہے ہیں۔ سرکاری اعداد و شمار کے مطابق ۱۹۸۰ میں بے روزگاروں کی تعداد ۹ لاکھ تھی جو ۱۹۸۵-۸۶ میں بڑھ کر ۱۰ لاکھ ہو گئی تھی اور اب ۱۹۹۲-۹۳ میں ۲۱ لاکھ ۲۰ ہزار ہے۔ اس میں جزوی بے روزگار شامل نہیں جس کے اضافہ کے بعد ملک میں بے روزگاری کا تناسب ۱۰ سے ۱۵ فیصدی ہو جاتا ہے جو ہولناک ہے۔

اس سلسلہ میں سب سے افسوس ناک بات یہ ہے کہ مسلم لیگ کی قیادت نے اس کے منشور تک میں صریح غلط بیانیوں کا سمارالیا ہے۔ سابق وزیر خزانہ سرتاج عزیز صاحب نے دعوئی کیا ہے کہ پیلی ٹیکسی سیکیم سے ۲ لاکھ افراد کو روزگار ملتے گا، حالانکہ حقیقت یہ ہے کہ صرف

۳۵۰۰۰ نیکسیاں بھی آئی ہیں جن سے زیادہ سے زیادہ ۵۰ یا ۶۰ ہزار افراد کو روزگار مل سکتا ہے۔ اگر تمام متوقع گاڑیاں یعنی ۹۵۰۰۰ گاڑیاں بھی آ جائیں (جو مشتبہ ہے) تو بھی زیادہ سے زیادہ ایک سو لاکھ افراد کو روزگار ملے گا جبکہ اس پر ۲۱ ارب روپے سرکاری بینکوں سے خرچ ہوں گے! لیکن ۳ لاکھ افراد کو اس کے ذریعہ روزگار فراہم کرنے کا دعویٰ تو کسی صورت میں صحیح نہیں ہو سکتا۔ نہ معلوم یہ حضرات اتنا کھلا کھلا دھوکہ دینے اور ایسے خیالی اعداد و شمار پیش کرنے کی جسارت کس طرح کر لیتے ہیں؟

اسی طرح موڑوے کی بڑی دھوم ہے، لیکن اس پر جو خرچ متوقع ہے یعنی ۲۲ بلین روپے جس میں سے ۶۰ فیصد ملکی خزانہ سے، ۳۰ فیصد ڈائیو کے دس سال میں ادا کیے جانے والے قرض سے (جس پر ۱۰% سود ہوگا) صرف ہوگا۔ اور صرف اسلام آباد سے لاہور کی ٹرینیک اس سے فیض یاب ہو سکے گی۔ یہاں بھی مسلم لیگ کے منشور میں صریح غلط بیانی سے کام لیا گیا ہے اور صفحہ ۱۱ پر کہا گیا ہے کہ ”ملک کی پہلی موڑوے پر کام تقریباً نصف ہو گیا ہے اور یہ شاہراہ ۱۹۹۵ تک کامل طور پر زیر استعمال ہوگی“۔ حقیقت یہ ہے کہ منصوبہ کے مطابق جولائی ۱۹۹۳ تک موڑوے کا صرف ۱۵.۹ فیصد کام کامل ہونا تھا اور جو رپورٹ حال ہی میں شامل ہوئی ہے اور سینٹ میں زیرِ بحث آئی ہے اس کے مطابق صرف ۵ فیصد کام ہوا ہے، لیکن مسلم لیگ کے منشور کے لکھنے والوں نے ۵ فیصد کو بہ آسانی ۵۰ فیصد بنا دیا اور یہی ان کی حساب دانی اور اعداد و شمار کی شعبدہ گری کا کمال ہے۔ اس کی روشنی میں ان کے اس وعدے کو بھی سمجھا جاسکتا ہے کہ سالانہ ۱۰ لاکھ نئے روزگار فراہم کریں گے جبکہ ماضی میں اس کا ایک تھائی بھی فراہم نہ کر سکے! یہ ہے دونوں بڑی پارٹیوں کی کارکردگی!

اس ملک کے ہر ووڑ کا حق ہی نہیں فرض ہے کہ ووٹ کے دعوے داروں کی پالیسیوں، ان کی حقیقی کارکردگی، بیرونی ساروں پر ان کے انحصار اور تعلق اور ان کے نمایاں افراد کے کدار اور قوی امانتوں کے باب میں ان کے دامن کے داغوں کا جائزہ لے کر اپنا فیصلہ کرے۔ معاشی میدان میں ان کی کارکردگی آپ نے دیکھی۔ اب ذرا یہ بھی دیکھ لیں کہ دونوں نے اسلام کا نام ضرور لیا ہے اور ان کے منشوروں میں کئی بار اسلام کا ذکر بھی کیا گیا ہے لیکن دونوں منشوروں میں قرآن پاک اور سنت رسول صلی اللہ علیہ وسلم کی بالادستی قائم کرنے کا ذکر ایک بار بھی نہیں ہے۔ بلکہ دونوں قرآن و سنت کے ذکر تک سے یکسر خالی ہیں۔ پیپلز پارٹی نے صاف لفظوں میں ”بلل اسلام“ کی بات کی ہے اور کہا ہے کہ ہم Cleric نہیں ہیں۔ یعنی یہ بھی غور نہیں کیا کہ Cleric تو

اشارات مسلمانوں کی اصطلاح بھی نہیں ہے۔ یہ تو خالص عیمائی اصطلاح ہے۔ اسی طرح قرآن و سنت کی گجہ انہوں نے ”اجماع“ کا ذکر کیا ہے حالانکہ قرآن و سنت کے بغیر اجماع قطعاً بے معنی اور بلا اصل ہے۔ اجماع شریعت کا ایک بنیادی اصول ہے مگر صرف قرآن و سنت کے بعد اور اس کے تابع۔ اس کے بغیر اس کا تصویر صرف وہی کر سکتا ہے جو یا اصولِ فقہ سے واقف نہیں، یا وہ شریعت کی اس اصطلاح کو محض دھوکہ دینے کے لیے استعمال کر رہا ہے۔ سب سے زیادہ تعجب کی بات ہے (یا اصل حقیقت اس بات سے واضح ہو گئی ہے) کہ مسلم لیگ کا دستور بھی قرآن و سنت کے ذکر سے یکسر خالی ہے، حالانکہ IJI کے منشور میں قرآن و سنت کو ملک کا بالاترین قانون بنانے کا واضح وعدہ تھا اور جناب نواز شریف صاحب نے رمضان المبارک ۱۹۹۱ میں اپنے اقتدار میں آنے کے چند ماہ بعد پارلیمنٹ کے مشترکہ اجلاس میں بڑے زور دار انداز میں وعدہ کیا تھا کہ وہ اس اجلاس میں قرآن و سنت کو ملک کا بالاترین قانون بنانے کا دستوری بل منظور کرالیں گے۔ انہوں نے کہا تھا کہ اب تک سب نے دستور کو صحیح معنی میں اسلامی بنانے سے احتراز کیا۔ اب میں اسے اسلامی بناؤں گا اور وہ اس کے بغیر ممکن نہیں کہ دستور میں واضح الفاظ میں قرآن و سنت کو ملک کا بالاترین قانون تسلیم کیا جائے۔ ایک طرف یہ دعوے اور دوسری طرف اب منشور اس ذکر سے بھی خالی ہے!

اگر پیپلزپارٹی نے ”اجماع“ کا سارا لیا ہے تو مسلم لیگ نے بھی اپنے منشور میں ایک اور ہی جدت دکھائی ہے۔ قرآن و سنت کی گجہ انہوں نے لکھا ہے کہ ہم ”میثاقِ مدینہ“ اور ”خطبہ جتنۃ الوداع“ میں بیان کردہ اصولوں کا اعادہ کرتے ہیں۔ اس سے کیا مراد ہے؟ ”خطبہ جتنۃ الوداع“ میں انسانی حقوق کا واضح اعلان ہے لیکن ”میثاقِ مدینہ“ تو نبی پاک صلی اللہ علیہ وسلم اور یہودی قبائل کے درمیان ایک معاهدہ تھا جس کے تحت مدینہ کا ابتدائی انتظامی ڈھانچہ طے ہوا تھا۔ اس کے بعد قرآن و سنت میں تفصیل سے زندگی کے مختلف پہلوؤں کے بارے میں احکام آئے اور اسلامی ریاست کا ایک مکمل نقشہ وجود میں آیا۔ یہود سے ان کی وعدہ خلافیوں کی بنا پر جنگیں ہوئیں۔ اور انہیں مدینہ اور خیر سے نکلا گیا۔ یہ ایک معہدہ ہے کہ مسلم لیگ کے منشور میں غالباً تاریخ میں پہلی بار، قرآن و سنت کی واضح اصطلاحات کو چھوڑ کر ”میثاقِ مدینہ“ کے اصولوں کو رہنمائی کا مآخذہ کیوں بیلایا گیا ہے؟ پھر اس معہدہ کو اور بھی پیچیدہ وہ اعلان کرتا ہے جو عبوری وزیر اعظم جناب معین قریشی نے نیشنل ڈیپنس کالج کو خطاب کرتے ہوئے کیا اور جس میں کہا کہ ہم ”میثاقِ مدینہ“ سے رہنمائی حاصل کریں گے۔ اگر ان اعلانات کو پی ایل او، اسرائیلی معہدہ اور اسرائیل کو تسلیم کرنے کی امریکی حکومت کے پس منظر میں دیکھا جائے تو ان کی زہرناکی اور بھی بڑھ جاتی ہے۔ کہیں یہ سب پچھے اسرائیل کو تسلیم کرنے اور یہودیوں کے لیے مسلم دنیا کے دروازے کھولنے کی کسی

کوشش کا پیش خیمہ تو نہیں؟ فاعتبروا یا اولی الابصار۔

یہ بات بھی اہم ہے کہ ملک کی معیشت کو سود سے پاک کرنے اور قرضوں کی جگہ نفع و نقصان میں شرکت کی بنیاد پر معاشی تعلقات اور اداروں کی تنظیم کا مسئلہ کئی سال سے معاشی اور نظریاتی اعتبار سے قوی بحث و گفتگو میں مرکزی موضوع رہا ہے۔ فیڈرل شریعت کورٹ کے فیصلہ کے بعد اس مسئلہ کی اہمیت اور بڑھ گئی ہے۔ علماء، ماہرین معاشیات و بنکاری، ارکان پارلیمنٹ اور رائے عامہ کے نمائندے سب ہی یہ مطالبه کر رہے تھے کہ اس فیصلہ پر عمل کیا جائے اور اسلامی معاشی کمیشن اور سیلف ریلاننس کمیٹی کی روپرٹوں کی روشنی میں اس کام کا آغاز کر دیا جائے۔ لیکن حکومت نے پریم کورٹ میں اپیل کی راہ فرار اختیار کی اور ان تمام وعدوں کو پس پشت ڈال دیا جو آئی ہے آئی کے منشور میں کیے گئے تھے۔ اب اگر آپ ان دونوں جماعتوں کا منشور دیکھیں تو ان میں آپ کو سود کے مسئلہ کا ذکر بھی کہیں نظر نہیں آئے گا۔ گویا یہ کوئی مسئلہ ہی نہیں۔ حالانکہ دستور صاف کرتا ہے کہ سود کو ختم کیا جائے گا۔ عدالتوں کے فیصلے مطالبه کر رہے ہیں کہ تبادل نظام کی تنقیل بلا تغیر کرو اور سب سے بڑھ کر خود قرآن کا صاف حکم ہے کہ سودی نظام اللہ اور اس کے رسول صلی اللہ علیہ وسلم کے خلاف اعلانِ جنگ ہے لیکن ہماری سیاسی قیادت کا حال یہ ہے کہ وہ اس جنگ میں پیش پیش ہے، اور اس سلسلہ میں سیز فائز تک کے لیے تیار نہیں۔

ہم نے اہل وطن کے سامنے چند بنیادی سوالات اور ان کے صحیح جواب تلاش کرنے میں ان کی مدد کے لیے کچھ حقائق پیش کیے ہیں۔

ہم پاکستان کے ہر ووڑ سے اپیل کریں گے کہ وطنِ عزیز کی فلاح اس کا فرض ہے۔ ملک ایک بحران سے گزر کر دوسرے بحران کی طرف بڑھ رہا ہے۔ اُنہی بحرانوں کے گرداب میں ہم آدھا ملک کھو چکے ہیں۔ ماضی کے بحران ہوں یا حال کے بحران، ملک کا دو ٹکڑے ہونا ہو یا حکومت کا عدم استحکام اور انہدام، آج جو بڑی قوتیں آپ سے آپ کا ووٹ مانگ رہی ہیں، جو دراصل پاکستان پر حکومت کرنے کا اختیار ہے، وہی ان کی اصل ذمہ دار رہی ہیں۔ پاکستان اس وقت تک اپنی منزل کی طرف گامزن نہیں ہو سکتا، عام آدمی اس وقت تک ایمان اور کردار، عزت اور روزگار، تعلیم اور علاج جیسی بنیادی نعمتیں حاصل نہیں کر سکتا، جب تک آپ خود کھڑے نہ ہو جائیں گے، اور اپنی قسمت بدلنے کے لیے خود جدوجہد نہ کریں گے۔

خدا نے آج تک اس قوم کی حالت نہیں بدی  
نہ ہو جس کو خیال خود اپنی حالت کے بدلنے کا

إِنَّ اللَّهَ لَا يُغَيِّرُ مَا بِقَوْمٍ حَتَّى يُغَيِّرُوا مَا بِأَنفُسِهِمْ (الرعد ۱۳: ۱۱)

حقیقت یہ ہے کہ اللہ کسی قوم کے حال کو نہیں بدلتا جب تک کہ وہ خود اپنے اوصاف کو نہیں بدلتی۔

ہم چاہتے ہیں کہ اپنی قوم اور اپنے ملک کے مستقبل کے بارے میں اس نازک فیصلہ کے وقت آپ اللہ تعالیٰ کے اس ارشاد کو بھی سامنے رکھیں کہ

وَلَا تَسْتَوِي الْحُسْنَةُ وَلَا السَّيْئَةُ إِذْنَعْ بِالْتَّقْوَى هُنَّ أَحْسَنُ (جم سجده ۳۲: ۳۱)

اور نیکی اور بدی یکساں نہیں۔ تم بدی کو اس نیکی سے دفع کرو جو بہترین ہو۔

سید مودودی "اس کی تشریع کرتے ہوئے تفہیم القرآن میں لکھتے ہیں:

پہلی بات یہ فرمائی گئی کہ نیکی ہو رہی یکساں نہیں ہیں۔ یعنی بظاہر تمہارے مخالفین بدی کا کیسا ہی طوفان اٹھالائے ہوں جس کے مقابلے میں نیکی بالکل عاجز اور بے بس محسوس ہوتی ہو، لیکن بدی بجائے خود اپنے اندر وہ کمزوری رکھتی ہے جو آخر کار اس کا باجھہ بھا دیتی ہے۔ کیونکہ انسان جب تک انسان ہے اس کی فطرت بدی سے نفرت کیے بغیر نہیں رہ سکتی۔ بدی کے ساتھی ہی نہیں، خود اس کے علمبردار تک اپنے دلوں میں یہ جانتے ہیں کہ وہ جھوٹے ہیں، ظالم ہیں، اور اپنی اغراض کے لیے ہٹ دھرمی کر رہے ہیں۔ یہ چیز دوسروں کے دلوں میں ان کا وقار پیدا کرنا تو درکنار انہیں خود اپنی نظریوں میں گرا دیتی ہے اور ان کے اپنے دلوں میں ایک چور بیٹھ جاتا ہے جو ہر مخالفانہ اقدام کے وقت ان کے عزم و ہمت پر اندر سے چھپا مارتا رہتا ہے۔ اس بدی کے مقابلے میں اگر وہی نیکی جو بالکل عاجز، بے بس نظر آتی ہے، مسلسل کام کرتی چلی جائے، تو آخر کار وہ غالب آکر رہتی ہے کیونکہ اول تو نیکی میں بجائے خود ہی ایک طاقت ہے جو دلوں کو مسخر کرتی ہے۔ اور آدمی خواہ کتنا ہی بگڑا ہوا ہو، اپنے دل میں اس کی قدر محسوس کیے بغیر نہیں رہ سکتا۔ پھر جب نیکی اور بدی آمنے سامنے مصروف پیکار ہوں اور کھل کر دونوں کے جو ہر پوری طرح نمایاں ہو جائیں، ایسی حالت میں تو ایک مدت کی کشمکش کے بعد کم ہی لوگ ایسے باقی رہ سکتے ہیں جو بدی سے تنفس اور نیکی کے گرویدہ نہ ہو جائیں۔

ہم آپ کو اسی امر پر سوچنے کی دعوت دینا چاہتے ہیں۔ بدی اور نیکی، شر اور خیر، اور خیانت اور امانت کے بالکل نمایاں اور واضح ہو جانے کے بعد بھی اگر آپ مختلف درجے کی بدیوں میں سے ہی کسی کے اختیاب میں پڑے رہیں گے اور نیکی کا ساتھ دینے کے لیے ایمان اور جرات کے ساتھ اٹھ کھڑے نہ ہوں گے تو پھر یہ ملک اور اس کے سچے چاہنے والے بدی کے گھن چکر

(Vicious circle) سے کیسے نکل سکیں گے، کہیں تو اس چکر کو توڑ کر خیر کی سولندی کے لیے آپ کو اٹھنا ہوگا۔۔۔ کیا اس کا وقت اب بھی نہیں آیا ہے؟ یہ نہ بھولیے کہ اگر آپ نے ایک بدی کی جگہ دوسری بدی ہی کو آگے بڑھایا تو قوم کی قسم میں تو بدی ہی رہ جائے گی۔۔۔ نیکی کا راستہ آخر کیسے کھلے گا؟

آخر میں ہم اس ملک کے تمام دوڑوں کے سامنے ووٹ کی شرعی اہمیت اور اس کے استعمال کے بارے میں اس اصولی ہدایت کا اعادہ کرنا چاہتے ہیں جو مفتی، اعظم پاکستان محترم مولانا مفتی محمد شفیع نے اپنے ایک تاریخی فتوے میں دی تھی۔ ووٹ ڈالنے سے پہلے، ہماری معروضات کے ساتھ ساتھ، ان اصولی ہدایات کو بھی سامنے رکھیں اور پھر اس احساس اور یقین کے ساتھ اپنے ووٹ کے حق کو استعمال کریں کہ آپ ان نتائج کے لیے بھی ذمہ دار ہوں گے، دنیا میں بھی اور آخرت میں بھی، جو آپ کے ووٹ کے صحیح یا غلط استعمال سے رونما ہوں گے یا جو آپ کی غفلت اور بے توجی کی بنیاد پر رونما ہو سکتے ہیں:

انتخابات میں ووٹ کی شرعی حیثیت کم از کم ایک شہادت کی ہے جس کا چھپانا بھی حرام ہے اور اس میں جھوٹ بولنا بھی حرام۔ اس پر کوئی معاوضہ لینا بھی حرام، اس کو محض ایک سیاسی ہار جیت اور دنیا کا کھیل سمجھنا بڑی بھاری غلطی ہے، آپ جس امیدوار کو ووٹ دیتے ہیں شرعاً آپ اس کی گواہی دیتے ہیں کہ یہ شخص اپنے نظریے اور علم و عمل اور دیانت داری کی رو سے اس کام کا اہل اور دوسرے امیدواروں سے بہتر ہے جس کام کے لیے یہ انتخابات ہو رہے ہیں۔ اس حقیقت کو سامنے رکھیں تو اس سے مندرجہ ذیل نتائج برآمد ہوتے ہیں:

۱۔ آپ کے ووٹ اور شہادت کے ذریعہ جو نمائندہ کسی اسمبلی میں پہنچے گا وہ اس سلسلے میں جتنے اچھے یا بے اقدامات کرے گا ان کی ذمہ داری آپ پر بھی عائد ہوگی۔ آپ بھی اس کے ثواب یا عذاب میں شریک ہوں گے۔

۲۔ اس معاملہ میں یہ بات خاص طور پر یاد رکھنے کی ہے کہ شخصی معاملات میں کوئی غلطی بھی ہو جائے تو اس کا اثر بھی شخصی اور محدود ہوتا ہے، ثواب و عذاب بھی محدود۔ قوی اور ملکی معاملات سے پوری قوم متاثر ہوتی ہے، اس کا ادنیٰ نقصان بھی بعض اوقات پوری قوم کی تباہی کا سبب بن جاتا ہے، اس لیے اس کا ثواب و عذاب بھی بہت بڑا ہے۔

۳۔ پھی شہادت کا چھپانا از روئے قرآن حرام ہے۔ اس لیے آپ کے حلقة، انتخاب میں اگر کوئی صحیح نظریہ کا حامل و دیانت دار نمائندہ کھڑا ہے تو اس کو ووٹ دینے میں کوتاہی کرنا گناہِ بکیرہ ہے۔

۴۔ جو امیدوار نظامِ اسلامی کے خلاف کوئی نظریہ رکھتا ہے اس کو ووٹ دینا ایک جھوٹی شہادت ہے، جو گناہِ بکیرہ ہے۔

۵۔ ووٹ کو پیسوں کے معادضہ میں دینا بدترین قسم کی رشوت ہے اور چند نکلوں کی خاطر اسلام اور ملک سے بغاوت ہے۔ دوسروں کی دنیا سنوارنے کے لیے اپنا دین قربان کر دینا، کتنے ہی مال و دولت کے بدلتے میں ہو، کوئی دانش مندی نہیں ہو سکتی۔ رسول اللہ صلی اللہ علیہ وسلم نے فرمایا ہے کہ وہ شخص سب سے زیادہ خسارے میں ہے جو دوسرے کی دنیا کے لیے اپنا دین کھو بیٹھے۔

بحوالہ جواہر الفقہ۔ جلد دوئم، از مولانا مفتی محمد شفیع

مکتبہ دارالعلوم کراچی، (صفہ ۳۰۰ - ۳۰۱)

قومی انتخابات کے اس فیصلہ کن لمحہ پر ہم نے پورے خلوص اور دیانت سے اپنی معروضات اپنے اہلِ وطن کے سامنے پیش کی ہیں۔ ہم اللہ رب العزت کے حضور دل کی گھرائیوں سے دعا کرتے ہیں کہ جو کچھ ہم نے سوچا اور پیش کیا اگر وہ حق ہے تو اے دلوں کے مالک! سارے اہلِ وطن کے دل اس کے لیے کھول دے اور اگر ہم سے کسی خطا اور لغزش ہوئی ہے تو خود ہم کو بھی اور اس ملک کو بھی اس سے محفوظ رکھ۔ آمین۔

تحریکِ اسلامی کے کارکنوں سے ہماری خصوصی گزارش ہے کہ ان دونوں میں ذکر اور استغفار کا خصوصی اہتمام کریں، اللہ تعالیٰ سے مدد اور نصرت طلب کریں۔ ملک کے حالات اور تحریکِ اسلامی کی حکمتِ عملی کو لوگوں تک پہنچانے میں کوئی دیقتہ فروگزاشت نہ کریں اور اس کے ساتھ ساتھ ہم سب بارگاہِ الہی میں پورے عجز و اکساری کے ساتھ اجلاس کریں کہ وہ اس ملک کو ہر طرح کی آفات سے محفوظ رکھے، اہلِ وطن کی صحیح رہنمائی فرمائے، ان کے دلوں کو مسخر فرمادے، بند دروازوں کو کھول دے اور یہ ملک، یہ قوم — پوری قوم اس پاک سرزمین کو اللہ اور اس کے رسول صلی اللہ علیہ وسلم کے بتائے ہوئے طریقے کے مطابق ایک حقیقی اسلامی، فلاجی اور جموروی ریاست بنانے میں سرگرم ہو سکے۔ نیز اللہ تعالیٰ اسے وہ قیادت فراہم فرمائے جو اسے ان بھرائوں سے نکال کر اسلام کی شاہراہ پر گامزن کر سکے۔ آمین۔

دو حرف اپنے بارہ میں۔ ہم نے پورا منصوبہ بنالیا تھا کہ آپ کے ترجمان القرآن کی تزئین نو کے بعد پہلا شمارہ ستمبر ۱۹۹۳ میں شائع کر دیں گے۔ اس کا اعلان کرتے ہی ملک گیر انتخابات کے لیے ۶ اکتوبر کی تاریخ مقرر ہو گئی۔ کیونکہ ہم رسالہ کو بہتر بنانے کے ساتھ ساتھ اس کے قارئین میں بھی زیادہ سے زیادہ اضافہ کے لیے کوشش ہیں، اس لیے ہم نے پہلی اشاعت کی تاریخ ستمبر سے بودھا کرنومبر ۱۹۹۳ کر دی۔ لیکن اب ایکشن، اور ما بعد ایکشن کے حالات کو سامنے رکھتے ہوئے اور تحریکِ اسلامی کے ذمہ داران سے مشورہ کے بعد یہ طے کرنا پڑا ہے کہ تزئین نو کا آغاز جنوری ۱۹۹۴ سے ہو گا، انشاء اللہ العظیم۔ دو دفعہ مقررہ تاریخ میں توسع کے لیے ہم سارے قارئین اور منتظرین سے مدد و رحم خواہ ہیں۔

---